

Sewe ŋa Pɔli wila torogo

KOLɔSI

ca tagafenne pe yeri

Sewe wi nawa senre

Kolɔsi ca kila pye Azi tara cagbɔgɔ ko ka. Nala pilige ko na, pe maa Azi tara ti yinri Turiki tara. Pɔli wi wɔnlɔnaŋa ŋa pàa pye na yinri Epafirasi wo wila legilizi ŋa wila pye wa wi tege. Pɔli wo jate wi sila kari wa ki ca ki ni fyew. Eɛn fɔ Epafirasi wo wila pan maga yo wi kan fɔ nagafenne yagboyoolo pèle pan wa Kolɔsi ca na tagafenne pe gbɔɔn na pe pinri pe nagawa senre ti ni. Kì pye ma, a Pɔli wì sigi sewe ŋa wi yɔnlɔgɔ mbe tagafenne pe kotogo ki kan pe na konaa mbege yo pe kan, fɔ pe daga mbe taga nagawa senre kaselege woro to na, mbe je yagbogowo woro to na. Sanga ŋa ni Pɔli wila pye naga sewe ŋa wi yɔnlɔgi kila yala wi yen kaso. Ki yaa pye ki sewe ŋa Pɔli wila wi yɔnlɔgɔ ja ma pinle Efezi ca tagafenne pe woo wo naa Filemɔ woo wi ni.

Naa Pɔli wila pye naga sewe ŋa wi yɔnlɔgi, wila ki peli ma Yenŋele li shari Kɔlɔsi ca tagafenne pe kala na (1.1-14). Ko puŋgo na, a Pɔli wì si pe nawa to wi nagawa senre ti ni, to nda wila para Zhezu Kirisi wi wogo na konaa ŋga wila pye pe kan ki wogo na (1.15--2.3). Zhezu wi yen Yenŋele li Pinambyɔ, wo wì yaara ti ni fuun ti da. Wi kunwɔ wa tiparaga ki na ko kì yɔn finliwe le woro naa Yenŋele li sɔgɔwɔ.

Wa sewe wi go (2.4-25) laga ki ni, Pɔli wi yen naga nari ma yo nagawa senre nda ti yen na para Zhezu Sentanra ti wogo na, ti yen ti ye nagafenne yagboyoolo pe woro ti ni. Katugu Zhufuye poro naa Girekiye pe ni, nagawa mba pe maa nari meregeye mbele wa yenŋele na pe wogo na, naa kenrekenre wi wogo na, naa Zhufuye fetiye pe wogo na, naa ŋgasegele kele yege wogo na konaa yarifuro ti wogo na, nagafenne yagboyoolo pe maa ki yaara ti ni fuun ti pinlele ti yeɛ ni.

Wa sewe wi go (3.1--4.6) laga ki ni, Pɔli wi yen na tagafenne pe nawa tuun paa yege ŋga na pe daga mbaa tanri, mbege ta pè pye nunŋba Kirisi wi ni we.

Wa sewe wi kɔsaga yeri (4.7-18), Pɔli wi yen na Kolɔsi ca tagafenne pe shari, konaa wo jate wila senpiile pele yɔnlɔgɔ wi yeera keɛ ki ni.

Sewe wi yen ma kɔɔnlɔ yege ŋga na

Sewe wi lesaga senre konaa sharaga 1.1-2

Yenŋele yenrewe konaa yurugo 1.3-14

Kirisi wo naa wi tunngo 1.15-23

Pɔli wi tunngo legilizi wi kan 1.24--2.6

Yinwege nga ki ma ta Kirisi wi ni 2.7-23

Kongolo ngele ke yen wa mbaa ma yinwege ki piin kpoyi 3.1--4.6

Sharaga punjo wogo konaa duwaw senre 4.7-18

Pɔli wila sewe wi torogo leele mbele yeri pe sharaga ye

1 Mi Pɔli, ɲa Zhezu Kirisi wi pitunɲɔ* ma yala Yenɲele li nandanwa kala li ni, konaa we sefo Timote, ²woro waa ki sewe ɲa wi torogi yoro mbele Yenɲele li leele kpoyi* wa Kolosi ca ye kan. Yoro mbele ye yen we sefenne ma pye tagawa ni wa ye gbogolomɔ pi ni Kirisi* wi ni. We To Yenɲele li yinme naa yeyinɲge kan ye yeri.

Pɔli wila Yenɲele li shari

³Na we kaa Yenɲele li yenri ye kan, we maa li shari pilige pyew, lo na li yen we Fɔ* Zhezu Kirisi wi To we; ⁴katugu ye tagawa mba yè taga Zhezu Kirisi wi na, wòo senre logo konaa ndanlawa mba pi yen ye ni Yenɲele li leele kpoyi pe ni fuun pe kan pi ni. ⁵Sentanra nda ti yen kaselege senre, na pàa ti yo ma ye kan ki konɲbanɲga ki na, jigi ɲa ti maa kaan, pàa ye pye, a yòo jen. Kì pye ma, ye tagawa naa ye ndanlawa pi yen ma ndire kan ye jigi tagasaga ko na, ko ɲga ki yen ma tege ye kan wa yenɲele na we. ⁶Sentanra ti yen na jaragi na duwaw kaan dunruya wi lagapyew, paa yege ɲga na tigi pye wa ye sɔɔwɔ, maga le pilige ɲga

ni yàa Yenɲele li yinme wogo ki logo ki konɲbanɲga ki na, maga fɔɔɔ maga kaselege ki jen we.

⁷We tunngo pyeyenle Epafirasi ɲa wi yen tagawa ni, ma we ndanla, wo wì ye naga ki senre ti ni. Wila tunngo piin wa ye yeri woro yɔnlɔ paa Kirisi wi tunmbyee yen. ⁸Wo wì pan ma ndanlawa mba Yinnekpoyi li kan ye yeri pi senre yo ma we kan.

⁹Ki kala na, maga le pilige ɲga ni wè ye senre logo, we yen na Yenɲele li yenri ye kan suyi. Waa li yenri fɔ li ye nawa pi yin li nandanwa kala jenme pi ni. Li Yinnekpoyi li maa jenme naa tijinliwe mba fuun kaan, luu kan ye yeri. ¹⁰Pa kona ye mbe ya mbaa tanri paa yege ɲga na we Fɔ wi yen naga jaa we, mbaa wi nandanwa kala li piin pilige pyew. Pa ye yaa la kapyere jende cenle pyew ti piin, mbaa Yenɲele li jenni mbaa kee yege. ¹¹We yen na Yenɲele li yenri fɔ ye fanɲga gbɔɔ ta li yawa gbɔɔ pi kala na, janɲo ye ya yaa kagala ke ni fuun ke yinri yaa ke kunni ye yeɛ ni. ¹²Yaa we To Yenɲele li shari nayinme ni, lo na ligi pye, a yè ye tasaga ta wa yarijende ti ni, nda li tege li woolo pe kan wa li yanwa wunluwɔ* pi ni we. ¹³Yenɲele lo li we tile ma we

wɔ wa wɔwɔ† pi yawa pi ni, mɛɛ we le wa li Pinambyɔ ɲa wùu ndanla jɛɲɛ wi wunluwɔ pi ni. ¹⁴Wo wì we go shɔ, a Yɛɲɛle lì we kapere ti kala yaga we na.

Kirisi wo naa wi tunngo

¹⁵Kirisi wo wi yen Yɛɲɛle na lere na yan li yanlɛɛ we. Wo wi yen Pinambyɔ koɲɓanɲa, wì wɛ yaraga ɲga fuun kì da ki na; ¹⁶katugu Yɛɲɛle lì yaara ti ni fuun ti da wo fannɲa na, nda ti wa naayeri to naa nda ti yen laga tara ti ni, naa nda sɛnwee piile pe maa yaan to naa nda paa la yaan ti ni, naa yinɲɛle ɲgele yawa ni ke ni, naa ɲgele ke yen wunluwɔ na, naa ɲgele ke yen tegere na, naa ɲgele fannɲa yen ke yeri ke ni. Yɛɲɛle lì ti ni fuun ti da wo fannɲa na konaa wo kan. ¹⁷Wìla pye wa na yaraga ka fa da. Wi fannɲa ko kì ti yaara ti ni fuun ti yen mari yɛɛ yigi wa ti censaga. ¹⁸Wo wi yen wire ti go ye, to nda ti yen Legilizi* we. Yinwefɔɲɲɔ pa kì peli wo ni. Wo wi yen Pinambyɔ koɲɓanɲa, ma pye koɲɓanɲa ma yen ma yiri wa kunwɔ pi ni, mbe ta mbe pye kala li ni fuun li yekelewe. ¹⁹Katugu ki Yɛɲɛle li ndanla li cenlɔmɔ pi ni fuun pi pye wa li Pinambyɔ wi ni. ²⁰A Yɛɲɛle lì yere ki yerewe, mbe tanwa le dunruya wo naa li yɛɛ ni li Pinambyɔ wo fannɲa na. Yɛɲɛle lì yeyinɲɛ ki le

li Pinambyɔ wi kunwɔ wa tiparaga* ki na po fannɲa na. Lì ko pye ma, ma tanwa le lo naa yaara ti ni fuun ti ni, laga tara na konaa wa naayeri.

²¹Faa yoro fun yàa pye ma lali Yɛɲɛle li ni, a laa ye mbɛɲɛ, tipege ɲga fuun yàa pye na sɔnri na piin ki kala na. ²²Ɛɛn fɔ koni, li Pinambyɔ wi kunwɔ mba wì ku wire ti na pi kala na, Yɛɲɛle lì tanwa le ye ni, jaɲgo mbe ye tɛɲɛ li yɛɛ yɛɲɛ na, ye pye kpoyi, fyɔɲɲɔ* fu naa jeregisaga fu. ²³Ki kala na, ye daga mbe koro wa tagawa pi ni, mbe ndire kan mbe yere jɛɲɛ, jaɲgo yaga ka ti yaraga ka mbe ye jatere wi laga jigi tagasaga ɲga kì pye ye wogo ki na, maga le yè Sentanra ti logo we. Ki Sentanra to ti yen nda pè yari lere pyew wi kan laga dunruya wi ni. To mi Pɔli mì pye ti tunmbyee.

Tunngo ɲga ki kan Pɔli wi yeri wi pye Legilizi wi kan

²⁴Koni, mi yen na yɔɲɔri jɔlɔɲɔ ɲga mila jɔlɔ ye kan ki kala na. Jɔlɔɲɔ ɲga mi yen na jɔlɔ wa na wire ti ni, ko ki yen na ɲga kila la wa Kirisi wi wogo ki ni ki funɲgu wi wire ti kan, to ti yen Legilizi we†. ²⁵Mì pye Legilizi wi tunmbyee ma yala tunngo ɲga Yɛɲɛle lì kan na yeri mbe pye ye kan ki ni. Ligi kan na yeri ma yo mbeli sɛnre ti yari mberi yɔn fili. ²⁶Ko kɔrɔ wo yen ɲgundo ɲa Yɛɲɛle làa lara leele pe

†1.13: Wɔwɔ mba sɛnre tila yuun po pi yen Yɛɲɛle li mbajenme we.

†1.24: Ki verise ɲa wi kɔrɔ woo ɲa fɔ: Jɔlɔɲɔ ɲga we daga mbe jɔlɔ Kirisi wi kan, mi yen nala wogo jɔlɔ wa na wire ti ni mbege yɔn fili wi wire ti kala na, to ti yen Legilizi we.

na maga le wa faa we. Eɛn fɔ koni, lùu naga mbele pè pye li woolo pe na; ²⁷ katugu Yɛnɲɛle laa jaa mbe ki ɲgundo wi naga pe na, poo jen paa yɛɛɛ ɲga na wi yen yarijɛnɲɛ gbɔɔ cɛnɲɛle sanɲgala woolo pe sɔɔwɔ. Ki ɲgundo wi ɲa fɔ: Kirisi wi yen ye ni, wi yen na jigi kaan ye yeri fɔ ye yaa ka ye tasaga ta wa Yɛnɲɛle li gbɔɔwɔ pi ni. ²⁸ Ko Kirisi wo sɛnɲɛ waa yuun leele pe ni fuun pe kan. We yen na pe ni fuun nuɲgba nuɲgba pe yɛɛɛɛ, nɛɛ pe nari tijinliwɛ pi ni fuun ni, jaɲgo mbe lere nuɲgba nuɲgba pyew wi naga Yɛnɲɛle li na pe pye yetogowo ni wa pe gbogolomɔ pi ni Kirisi wi ni. ²⁹ Ko kɪ ti fanɲga gbɔɔ ɲga Kirisi wɪ kan na yeri, mila tunɲgo piin ki ni na ɲgbeli ɲgbanga. Ko fanɲga ko ki yen na tunɲgo piin wa na ni.

2 ¹Yoro naa Lawodise ca fenne pe ni, naa mbele fuun pe fanla yan pe ni, mi yen na malaga gbɔɔn ɲgbanga ye kala na. ²Mila ko piin, jaɲgo pe kotogo ta, pe pye nuɲgba wa ndanlawa pi ni, tijinliwɛ jembe pi maa tagawa mba kaan, poo ta jɛnɲɛ. Kiga pye ma, pa pe mbe ya mbe Yɛnɲɛle li ɲgundo wi jen, wo wi yen Kirisi* jate we. ³Yarijɛnde nda fuun ti yen tijinliwɛ naa kajɛnɲɛ woro, na yinrigi wa Yɛnɲɛle li yeri, pa ti yen ma lara wa wi ni.

⁴Mila ki yuun ye kan, jaɲgo yaga ka lere wa yaga wi ye fanla wi

tijinliwɛ sɛnɲɛ ni. ⁵Ali na kaa pye mi yen ma lali ye ni wire to na, na jatere wo yen ye na. Mi yen na yɔɔɔri maga yan fɔ ye yen ma pinle ma yeresaga ta wa ye tagawa mba yè taga Kirisi wi na pi ni.

Yinwege ɲga wè ta Kirisi wi yeri ki yen ma yɔn fili

⁶Kɪ pye ma, pa yè kaa yenle Zhezu Kirisi wi na paa ye Fɔ* yen, ye gbogolo wi ni yaa tanri. ⁷Ye ndire kan wo na, ye yere jɛnɲɛ†. Ye koro ye yɛɛɛ sin wa tagawa pi ni, mbe yala sɛnɲɛ nda pè ye naga ti ni. Yaa Yɛnɲɛle li shari jɛnɲɛ.

⁸Ye ye yɛɛ yingiwɛ jen, jaɲgo lere wa ka ka ye fanla lewee tijinliwɛ nagawa sɛnɲɛ ni, nakoma mbe ye punɲgo sɛnwara ni, mbe yala leele pe kalɛɛɛle, naa dunruya wi nagawa sɛnɲɛ ti ni. Tii yala Kirisi wi nagawa sɛnɲɛ ti ni. ⁹Katugu Yɛnɲɛle li cɛnɲɛmɔ pi ni fuun pi yen wa Kirisi wi wire* ti ni. ¹⁰Yè yaraga ki ni fuun ki ta, a kɪ yɔn fili wa ye gbogolomɔ pi ni wi ni. Wi yen yinɲɛle ɲɲɛle ke yen tegere na, naa ɲɲɛle fanɲga fenne ke ni fuun ke go na.

¹¹Wa ye gbogolomɔ pi ni wi ni, Yɛnɲɛle li ye kɛnɲɛkɛnɲɛ*. Ki kɛnɲɛkɛnɲɛ wii pye leele keyen ni, ɛɛn fɔ, Kirisi wo woo wi, ki kɛnɲɛkɛnɲɛ wo yen mbe ye go sho

†2.7: Ko kɔɔ wo yen fɔ yɛɛɛ ɲga na tige ma kaa ndire kan ma yere jɛnɲɛ, pa tagafenne pe daga mbe pye ma.

kapege wire ti fanŋga ki kɛɛ†. ¹²Naa pàa ye batize*, ko laga naga ma yo pàa ye pinle ma ye le Kirisi wi ni ja wa fanga ki ni, a yè pinle ma yen ma yiri wa kunwɔ pi ni wi ni ja; katugu yè taga Yenŋele li yawa pi na, po mba pùu yen maa yirige wa kunwɔ pi ni we. ¹³Faa yàa ku yinne lo na ye kapere ti kala na, katugu ye sila kenrekenre, yàa pye mbatagambala. Eɛn fɔ koni, Yenŋele li yinwege kan ye yeri naa, Kirisi wi ni, ma si we kapere ti ni fuun ti kala yaga we na. ¹⁴Lasiri* wi ngasegele ngele kàa yɔnlɔɔ we kala na, a waa ke jogo, a kaa wiin we ni, Yenŋele li gi sɛwe wi jɔɔ maa laga we na, maa kan wa tiparaga* ki na. ¹⁵Kirisi wi tiparaga ki fanŋga na, Yenŋele li yawa pi shɔ yinŋele ngele teele naa fanŋga fenne ke yeri, mɛɛ ke pye weleyaraga yaraga pyew ki yege na, ma cew ta ke na.

¹⁶Ki kala na, yaga ka ti lere wa mbe ye jeregi yaraga nŋa ye maa kaa naa nŋa ye maa woo ko kala na, nakoma feti piliye, naa yevɔnŋɔ, naa cɛnpilige* wogo na. ¹⁷Ko kagala ngele koro ke ni fuun yen paa yaara nda tila paan to yinne yen. Eɛn fɔ, ti kaselege ko ki yen Kirisi we. ¹⁸Yaga ka ye yɛɛ yaga lere wa mbe ye kan cew nŋa yè ta, yege tɔnli wi la, naa wila wi yɛɛ tinrigi leele pe yege na konaa wi mɛrege* ye gbɔɔwɔ pi kala na. Ki lerefɔ wi maa jigi wi taga yariyanra nda wì yan ti na, naa yɛɛ gbogo

jaga wi senwee jatere wi kala na. ¹⁹Wila koro mbe mara Kirisi wi na, wo nŋa wi yen wire ti go ye. Kirisi wo fanŋga na wire ti lombondo tì baro, ma ti yɛɛ yigi jɛnŋe sogosara naa kapannɔa ti kala na, nɛɛ gbogo paa yege nŋa na Yenŋele li yen naga jaa.

Mbe ku mbe yen mbe pye yinwege na Kirisi wi ni

²⁰Yè pinle ma ku Kirisi wi ni, ma shɔ dunruya kalegele ke ni. Yinŋi na, a ye nɛɛ tanri ndɛɛ ye yen ki dunruya nŋa wo woolo? Yinŋi na, a yè si yenle na tanri ki ngasegele ngele ke na? Ke ngele fɔ: ²¹«Maga ka nŋa ki shɔ, maga ka nŋa ko ka, maga ka jiri nŋa ko na.» ²²Ki ngasegele ke yen yaara nda leele pe maa pe yɛɛ kala yɔnŋɔ ti ni, ti yaa ka kɔ. Ki ngasegele koro naa ki nagawa senre ti ni, ti yen senwee piile woro. ²³Kaselege ko na, ki leele paa pe maa sheri na yala pe nandanwa kagala ke ni, na pe yɛɛ tinrigi, na pe wire ti jɔlɔ jɛnŋe we, ki ngasegele ke yen tijinliwe wogolo leele pe yege na. Eɛn fɔ tɔnli woro ke ni. Ke se ya mbe fanŋga ta kagala ngele ke la maa wire ti taa ke na.

3 ¹Ki kaa pye yoro naa Kirisi* wi ni, yè pinle ma yen ma yiri wa kunwɔ pi ni, yaara nda ti wa naayeri, wa laga nŋa Kirisi wi yen ma cɛn wa Yenŋele li kalige kɛɛ ki na, yaa to jaa. ²Yaa jatere piin

†2.11: *Pè kenrekenre*: Ko kɔɔ wo yen fɔ pè pe jatere wi kanŋga ma pe yɛɛ kan Yenŋele li yeri.

yaara nda ti wa naayeri to na, yaga kaa jatere piin dunruya woro to na. ³Katugu yè ku dunruya yaara to yeri, ye yinwege ki yen ma lara Kirisi wi ni ja wa Yenjele li ni. ⁴Kirisi wo wi yen ye yinwege jenge ye. Na wiga ka pan mboo yee naga leele pe na sanga ña ni, pa ye yaa pinle fun mbe ye yee naga wi ni, mbe pye wa wi gbogwo pi ni.

Yinwelege naa yinwefonjo senre

⁵Ki kala na, ye ye dunruya na jogo kagala ke yaga. Ke ñgele: Keenre lime, naa fyong* kapyere, naa wire ti nandanwa kagala, naa jogopere naa yegembatinwe, katugu yegembatinwe senge sunmo pa cenle wi. ⁶Ko kagala koro kala na Yenjele li nanjbanwa pi yaa gbɔn mbele pè je mbaa nuru li yeri pe na. ⁷Pa yoro fun yaa pye na tanri ma faa, sanga ña ni yaa pye naga kapere ti piin we.

⁸Ɛen fɔ koni, ye ki kagala ñgele ke ni fuun ke yaga, ke ñgele: Nanjbanwa, naa konro taga, naa nambewe. Tengele, nakoma ferembandawa senre ka ka yiri wa ye yon. ⁹Yaga kaa finlele mbaa ye yee kaan, katugu yè ye jogo lee wo naa wi kapyere ti yaga, ¹⁰ma jogo fonjo le ye yee ni, ña wi yen na kanngi fonjo suyi mbe pye Yenjele li yanlee, lo na li yen wi Dafɔ we, jango ye li jen ye wali li na jenge. ¹¹Ki pye ma, Zhufuye* poro naa mbele pe woro Zhufuye wa si wo wa ni, mbele pè kenrekenre* poro

naa mbele pee kenrekenre wa si wo wa ni, sewe mbajeenle naa yan nawa cara fenne wa si wo wa ni, kulolo naa leselele wa si wo wa ni. Ɛen fɔ, Kirisi wo wi yen kala li ni fuun, wi yen pe ni fuun pe ni.

¹²Ye yen Yenjele li leele mbele li wo, ma pye kpoyi, mali ndanla. Ko ki ti ye daga mbe pye leele yinriwe tafenne, naa kajeenge pyefenne, mbaa yee tinrigi, mbe pye kapitanra ni, mbaa kagala kunni ye yee ni. ¹³Yaa ye yee kagala kunni yee ni. Na wa kaa ki jate wa wi nawa mbe yo wa kapege pye wi na, yaa ye yee kala yari ye yee na. We Fɔ* wì ye kapere ti kala yaga ye na yee ñga na, yoro fun yaa ye yee kapere ti kala yari ma. ¹⁴Ɔga ki we ki ni fuun na, ko ki yen ndanlawa mbe pye ye yee sogwo, po pi mbe ya mbe ye po ye yee na, mbe ye gbogolomo pi yon fili. ¹⁵Kirisi wi yeyingge kila ye koto ti sinni. Ko yeyingge ko mege ni Yenjele li ye yeri ye pye nunjba paa wire nunjba yen. Ye pye kagbaraga jenfenne. ¹⁶Ye Kirisi wi senre to naa ti yarijende ti ni fuun ti yaga ti censaga ta wa ye nawa. Yaa ye yee nari, yaa ye yee yeregi Yenjele li tijinliwe pi ni fuun pi ni. Yaa yuuro shoo Yenjele li kan ye kotogo ki ni fuun ni, Yenjele gbogoyuuro sewe wi yuuro ni, naa Yenjele li sonmo yuuro ni konaa Yenjele konɔ tangala yuuro ni. Yaa li shari.

¹⁷Kala o kala yaa piin, senyoro ri o, kapyere ri o, yaa ti ni fuun

ti piin we Fɔ Zhezu wi meɣe ki na, yaa Yenɣele na li yen To li shari wi fannga na.

Tagafenne pe tangalɔmɔ fɔnmbɔ we

¹⁸Yoro jeele wele, yaa ye penɛ pe senre ti nuru; pa ki daga yaa piin ma we Fɔ wi yeɣe na.

¹⁹Yoro nambala wele, ye jeele pe daga mbe ye ndanla. Yaga ka ye nawa pi tanga pe ni.

²⁰Yoro piile wele, yaa nuru ye sevenne pe yeri kala li ni fuun li ni, katugu ko ki Yenɣele li ndanla.

²¹Yoro teele wele, yaga kaa ye piile pe nawa ngbanni, jango pe kotoɔo tige ka jɔɔɔ pe na.

²²Yoro kulolo wele, yaa ye tafenne mbele laga tara na pe senre ti nuru kala li ni fuun ni. Yaga kaa ki piin ma, na pe kaa ye wele we, ye kala lo mbe ta li pe ndanla. Een fɔ, yaa tunngo piin nawa nungba ni, naa ye yen na we Fɔ wi gbogo ko kala na. ²³Ye tunngo kiga pye yeɣe o yeɣe, yaa ki piin ye kotogo ki ni fuun ni ndeɣe yaa ki piin we Fɔ wo kan, ye woro naga piin lere kan. ²⁴Yege jen ye yo fɔ we Fɔ wi yaa ka kɔɔɔ kan ye yeri, ki pye ye tɔnli. Katugu Nagafɔ jenne ɲa yaa tunngo piin wi kan, wo wi yen Kirisi we. ²⁵Een fɔ, lere ɲa wila kambasinɲe ki piin, wi yaa ka tɔnli ta mbe yala wi kambasinɲe ɲaga wɪ pye ki ni, katugu Yenɣele laa lere wɔ lere ni.

4 ¹Yoro kulolo tafenne wele, ɲaga ki sin ma daga pyewe ni, yaa ko

piin ye kulolo pe kan. Yege jen ye yo fɔ Tafɔ yen yoro fun ye go na wa yenɣele na.

Yerewe senre

²Yaa Yenɣele li yenri suyi, ye koro yenmbele Yenɣele yenrewe pi na, yaa Yenɣele li shari. ³Yaa yenri we kan fun, jango Yenɣele li konɔ yenge we kan, we ya waa li senre ti yuun leele pe kan, mbaa Kirisi* wi ɲgundo senre ti yari pe kan. Ko ɲgundo senre to kala na koni mi yen laga kaso. ⁴Yaa yenri, jango mbaa ti yuun mbaa ti finligi leele pe kan, paa yeɣe ɲaga na mi daga mbege pye we.

⁵Mbele pe woro tagafenne, yaa tanri tijinliwe ni pe kanngɔɔ. Yaga wagati jenne ɲa fuun ta, ye tunngo jenge pye wi ni. ⁶Ye yɔn senre ti daga mbe tanla, mbe pye tɔnli ni pilige pyew. Ye daga mbaa lere nungba nungba pyew wi yɔn sogo jenge yege ɲaga na, mbege jen.

Sharaga pungo wogo

⁷We sefɔ Tishiki ɲa wi yen ma we ndanla jenge, wo ɲa wi yen na tunngo pyeyenle wa we Fɔ* wi tunngo ki ni, ma pye we Fɔ wi tunmbyee ɲa wi yen tagawa ni, wo wi yaa sanla senre yo mbe ye kan. ⁸Mila wi tunnu wa ye yeri ɲaga na, ko ki yen fɔ wi sa we kagala ke yo wi ye kan, wi kotogo kan ye yeri. ⁹We sefɔ Onesimu ɲa wi we ndanla jenge ma pye tagawa ni, mɔu pinle wi ni. Wi yen ye tara woo wa. Poro

pe yaa nga kila piin laga ki yege yo mbe ye kan.

¹⁰ Arisitariki, na kaso pyeyenle wì ye shari, naa Mariki ni, Barinabasi wi naa we. Wo mila keli maa senre yo ma ye kan we. Na wiga pan wa ye yeri, yoo yigi jenge. ¹¹ Zhezu nga pe yinri Zhusitusi wì ye shari fun. Ki leele taanri mbele poro pe yen Zhufuye* mbele pè taga Zhezu wi na we, poro ce paa tunngo piin na ni Yenjele li wunluwo* wogo ki na. Pè kotogo le na ni fɔ jenge.

¹² Epafirasi nga wi yen ye tara woo wa, wì ye shari. Wi yen Zhezu Kirisi wi tunmbyee. Wi yen ma bala na yenri ye kan suyi, jango ye yere jenge, ye tagawa pi pi yee yon fili, ye Yenjele li nandanwa kala li jen yeli yon fili. ¹³ Mbe ya mbege sereya nga wi yo wi kanngolɔ fɔ ye kala li yen ma gbɔɔ wi yeri jenge,

yoro naa Lawodise ca tagafenne naa Yerapolisi ca tagafenne pe ni. ¹⁴ Luki nga wi yen loɔtoɔ ma we ndanla jenge, wo naa Demasi ni pè ye shari.

¹⁵ Sefenne mbele pe wa Lawodise ca, ye pe shari wa na kan, naa jele nga pe yinri Nefa wi ni, naa legilizi* nga wi maa finli wa wi go wi ni. ¹⁶ Na yaga ki sewe nga wi kara mbe kɔ, yoo torogo wa Lawodise ca legilizi wi yeri, poo kara fun. Poro fun na paga sewe nga torogo wa ye kan, yoo kara. ¹⁷ Yege yo Arishipi wi kan fɔ: We Fɔ wì tunngo nga kan wi yeri, wigi yingiwe jen, wigi pye jenge wigi yon fili.

¹⁸ Mi Pɔli, m̀ ye shari. Ki sharaga nga mi kpaw kee yonɔ li. Yaga ka fege ki na fɔ mi yen laga kaso. Yenjele li yinme pi pye ye ni! Anmiina*.